

امام ابن کثیر (شہادت تالیف)

از جناب عبدالرشید عرفی صاحب

امام ابن کثیرؒ آٹھویں صدی ہجری کے نامور عالم اور مصنف ہیں۔ اللہ تعالیٰ نے آپ کی ذات میں فضل و کمال اور جامعیت کے جملہ اوصاف جمع کر دیئے تھے۔ تفسیر، حدیث، تاریخ، فقہ، اصول فقہ، ادب، معانی، رجال حتیٰ کہ شعر و سخن میں بھی آپ کو کامل دست گاہ حاصل تھی۔ بلکہ ان میں سے اکثر علوم میں آپ کو تخصص کا درجہ حاصل تھا۔

تعارف | عماد الدین بن اسمعیل بن عمر نام، ابو الفداء کنیت، ابن کثیرؒ کے نام سے شہرت پائی۔

شہدہ میں بصری (شام) کے علاقہ کے ایک گاؤں مجیدل میں پیدا ہوئے۔ ۳۰۳ھ میں والد کے سایہ عاطفت سے محروم ہو گئے۔ شہدہ میں بڑے بھائی کمال الدین عبدالوہاب ان کو ساتھ لے کر دمشق چلے آئے۔ اور یہیں مستقل سکونت اختیار کر لی۔

حصولِ علم | تعلیم کی ابتداء اپنے برادر محترم عبدالوہاب ہی سے کی، جو سرپرست اور مربی تھے۔ بعدہ اس زمانے کے دستور کے مطابق تفسیر و حدیث، فقہ و اصول فقہ، ادب و لغت، تاریخ و رجال عربیت اور کلام وغیرہ ہر علم و فن کے امام سے حاصل کی۔

آپ کے اساتذہ، شیوخ میں بڑے بڑے اکابر اساطین فن کا نام آتا ہے۔ فقہ میں شیخ برہان الدین الفرازی، ابن السویدیؒ اور قاسم بن عساکرؒ بھی آپ کے اساتذہ میں سے ہیں۔ ان کے علاوہ حافظ ابو الجراح مزنی اور امام ابن تیمیہؒ سے تلمذ خاص تھا۔ اور حافظ مزنی کو ان کی دامادی کا شرف بھی حاصل تھا۔ پروفیسر ابو زہرہ مصری مرحوم لکھتے ہیں:-

” اساتذہ میں سب سے زیادہ خصوصیت آپ کو حافظ ابوالجماخ مزنی سے
 تھی۔ دوسرے درجہ پر امام ابن تیمیہؒ سے۔ حافظ مزنی نے قابل شاگرد کو اپنی لڑکی کا
 رشتہ بھی دے دیا تھا۔ مزنی چونکہ امام ابن تیمیہؒ کے بہت گرویدہ اور ہم مسلک ہو گئے
 تھے۔ غالباً اس وجہ سے حافظ ابن کثیرؒ کا امام ابن تیمیہؒ سے تعلق خاطر ہی نہیں، سلسلہ
 تلمذ بھی قائم ہو گیا اور خوب فیض حاصل کیا۔ قرآن علیٰ شیخ الاسلام ابن تیمیہؒ کثیراً و لازماً
 واحبہ و انتفع بعلومہ۔ (حیات شیخ الاسلام ابن تیمیہ ص ۷۷)

مولانا سید ابوالحسن علی ندوی مدظلہ العالی لکھتے ہیں۔ ” باوجود شافعی ہونے کے شیخ الاسلام
 ابن تیمیہؒ کے بڑے گرویدہ اور ان کی عظمت و امامت کے قابل تھے۔ ان سے سلسلہ تلمذ بھی رہا۔
 حافظ ابن حجر عسقلانی کہتے ہیں۔ اخذ عن ابن تیمیہ ففتن بحبہ و امتحن
 بسببہ۔ (تاریخ دعوت و عزیمت جلد ۲ ص ۴۰۸)

اور پروفیسر ابو زہرہ لکھتے ہیں:-

” حافظ ابن کثیر شافعی المذہب ہونے کے باوجود امام ابن تیمیہ کی تحقیقات
 عالیہ سے شدید متاثر نظر آتے ہیں۔ مسائل طلاق وغیرہ کئی مسائل میں ابن تیمیہ کے ہم نوا
 تھے، جس کی بنا پر ان کو بھی بلاء و محن اور لوگوں کی ایذا رسانی سے دوچار ہونا پڑا۔
 قاضی ابن شمیمہ کا بیان ہے۔ کانت له خصوصية با بن تیمیہ و منافدة
 عنه و اتباع له في كثير من آرائه و كان ينتق برأيه في مسألة
 الطلاق و امتحن بسبب ذلك۔ (حیات ابن تیمیہ ص ۷۷۰)

فضل و کمال | امام صاحب کے علم و فضل کا اعتراف بڑے بڑے اکابرین عصر نے کیا ہے۔
 چنانچہ آپ کے معاصرین اور بعدین آنے والے اصحاب سیر، آپ کی جلالتِ شان و علم و فضل
 اور علو مقام کے معترف ہیں۔

امام عبدالمحی بن العواد الحنبلی (م ۸۹۰ھ) فرماتے ہیں:- ” انتھت الیہ ریاسة
 العلم فی الناس یح و الحدیث و التفسیر۔ ”

لہ شذرات الذہب جلد ۶ ص ۲۳۱۔

یعنی تاریخ، حدیث اور تفسیر وغیرہ علوم کی ریاست کا آپ پر خاتمہ ہے۔
حافظ ذہبی (م ۳۸۰ھ) کہتے ہیں:

”هو فقیه متقن ومحدث محقق ومفسر نقاد وله تصانيف مفيدة“^۱ وہ پختہ کار فقیہ، محقق، محدث اور نقاد مفسر ہیں اور مفید تصانیف رکھتے ہیں۔

امام شوکانی (م ۱۲۵۰ھ) آپ کو ان الفاظ میں حجاج ٹھہرا کر لکھتے ہیں: ”برع فی الفقه والتفسیر والنحو“ وہ فقہ، تفسیر اور نحو کے بہت بڑے امام تھے۔ نیز فرماتے ہیں: ”امعن النظر فی رجال والعلل“^۲ رجال اور علل حدیث پر ان کی گہری نظر تھی۔

ابن عماد الحنبلی (م ۸۹۰ھ) فرماتے ہیں: ”واعرفه بجه حها ورجالها وصحیبا وسقیها وكان اقر انه وشيوخه يحترقون له بذالك“^۳ (ترجمہ) احادیث کے رجال اور جرح تعدیل اور ان کی صحت اور عدم صحت کے وہ بڑے واقف کار تھے۔ اور آپ کے معاصرین اور شیوخ تک کو اس بات کا اعتراف تھا۔

حافظ ابن حجر عسقلانی (م ۸۵۲ھ) فرماتے ہیں: ”كان كشيرو الاستحضار ومارت تصانيفه في البلاد في حياته وانتقم به الناس بعد وفاته“^۴ (ترجمہ) بڑے حاضر العلم، کثیر المحفوظات تھے۔ ان کی تصانیف ان کی زندگی ہی میں ملکوں میں پھیل گئی تھیں۔ اور لوگوں نے ان کی وفات کے بعد بھی ان سے فائدہ اٹھایا۔

علمی خدمات | حافظ ابن کثیر نے اپنی زندگی کا ایک ایک لمحہ تبلیغ دین کے لیے وقف کر رکھا

۱۔ تذکرۃ الحفاظ۔

۲۔ البدر الطالع جلد ۱ ص ۱۵۳ ۳۔ ایضاً

۴۔ شذرات الذہب جلد ۶ ص ۲۳۲

۵۔ تہذیب التہذیب۔

مخفا۔ اس سلسلہ میں آپ نے تقریری اور تحریری دونوں میدانوں میں کارہائے نمایاں انجام دیئے۔ ایک مدت تک مسجد امام صالح میں حدیث کا درس دیتے رہے۔ مدرسہ اشرفیہ دمشق میں بھی مدرس رہے۔ علامہ ذہبی کی وفات کے بعد مدرسہ شکرہ یہ میں درس و تدریس کا سلسلہ جاری رہا۔

تصانیف | حافظ ابن کثیرؒ متعدد بلند پایہ علمی کتابوں کے مصنف ہیں۔ گو تصانیف کی تعداد زیادہ نہیں لیکن جو ہیں وہ نہایت مستند اور منتخب ہیں۔ اور ان سے ان کے کثرت مطالعہ، علم و تبحر اور بالغ نظری کا اندازہ ہوتا ہے۔

آپ کی تصانیف حسب ذیل ہیں:-

- ۱۔ تفسیر ابن کثیرؒ ۲۔ البدایہ والنہایہ ۳۔ نہایۃ البدایۃ ۴۔ جامع المنائیہ
- ۵۔ طبقات الشافعیہ ۶۔ تخریج اول القنیہ ۷۔ تخریج احادیث مختصر ابن ماجہ
- ۸۔ التکمیل فی معرفۃ الثقات والضعفاء والمجاہیل ۹۔ اختصار علوم الحدیث
- ۱۰۔ الفصول فی اختصار سیرۃ الرسول صلی اللہ علیہ وسلم ۱۱۔ الاجتہاد فی طلب الجہاد
- ۱۲۔ کتاب الاحکام ۱۳۔ شرح صحیح بخاری ۱۴۔ فضائل قرآنؐ

یہاں آپ کی صرف دو تصانیف تفسیر ابن کثیرؒ اور البدایہ والنہایہ کا مختصر تعارف پیش کیا جاتا ہے۔

تفسیر ابن کثیرؒ | تفسیر ابن کثیرؒ حضرت امام کی وہ معرکہ الآراء تصنیف ہے، جس کی وجہ سے آپ کو شہرت دوام ملی۔ یہ آپ کا وہ علمی شاہکار ہے کہ جس کی موجودگی میں اگر آپ کی کوئی دوسری تصنیف نہ بھی ہوتی تو بھی آپ ابن کثیرؒ ہی تھے۔ حقیقت میں یہ کتاب آپ کے تبحر علمی وسعت مطالعہ اور بالغ نظری کا مکمل ثبوت ہے۔ یہی وجہ ہے کہ اس کتاب کو ہر زمانہ کے علمائے قدر کی نظر سے دیکھا ہے۔ علامہ سیوطیؒ (م ۹۱۱ھ) لکھتے ہیں "لہ التفسیر الذی لہ"

لہ تفسیر ابن کثیرؒ البدایہ والنہایہ، اختصار علوم الحدیث، الفصول فی اختصار سیرۃ الرسول صلی اللہ علیہ وسلم الاجتہاد فی طلب الجہاد شائع ہو چکی ہیں۔ (عراقی)

جو لفظ مثلاً " یعنی اس سے اچھی کوئی تفسیر نہیں لکھی گئی۔

امام شوکانی (م ۱۲۵۰ھ) نے تفسیر ابن کثیر کو بہترین تفسیروں میں شمار کیا ہے۔

مولانا سید ابوالحسن علی ندوی مدظلہ العالی لکھتے ہیں :-

" اس تفسیر سے پہلے اہل منقول نے جو تفسیریں لکھیں، ان میں محدثانہ احتیاط

اور احادیث کے صحیح انتخاب کی بڑی کمی اور ضعیف احادیث و اسرائیلیات کی بڑی کثرت

تھی۔ حافظ ابن کثیر ایک پختہ کار محدث تھے۔ انہوں نے محدثانہ طریق پر یہ تفسیر مرتب کی۔

اگرچہ وہ اس میں بلند محدثانہ معیار کو پورے طور پر قائم نہیں رکھ سکے، جس کی ان سے

توقع تھی اور انہوں نے کسی قدر توسع سے کام لیا اور اسرائیلیات کے ایک حصہ کو

قبول کیا۔ مگر اس میں شبہ نہیں کہ موجودہ تفسیریں میں محدثانہ نقطہ نظر سے یہ تفسیر سب سے

زیادہ قابل اعتماد و استفادہ ہے۔"

پروفیسر ابو زہرہ مصری مرحوم لکھتے ہیں :-

" تفسیر کے دیباچہ کا اکثر حصہ امام ابن تیمیہ کے مقدمہ اصول تفسیر سے ماخوذ

ہے۔ جن کو ساری تفسیر میں ملحوظ رکھا گیا ہے۔ بلکہ اگر یہ سمجھ لیا جائے تو شاید غلط

نہ ہو کہ امام ابن تیمیہ کے بیان کردہ قرآن فہمی کی سادہ اور صحیح اصول کے بڑی حد

تک مطابقت اگر کوئی پوری تفسیر لکھی گئی ہے تو وہ حافظ ابن کثیر کی تفسیر ہے۔

اس لحاظ سے ابن تیمیہ کے تلامذہ میں سے یہ خصوصیت ابن کثیر کے حصے میں

آئی۔"

برصغیر پاک و ہند کو یہ فخر حاصل ہے کہ یہاں کے ایک عظیم مفسر، بلند پایہ محدث، اور

علوم اسلامیہ کے مجدد محی السنۃ والا جاء حضرت مولانا سید نواب صدیق حسن خاں قنوجی

رئیس مجوہال (م ۱۳۳۷ھ) نے ۳۳۷ھ میں بیس ہزار روپے خرچ کر کے یہ کتاب طبع کرا کے

۱۔ تاریخ دعوت و عزیمت جلد ۲ ص ۲۰۸

۲۔ حیات امام ابن تیمیہ ص ۷۰

شائع کی۔ اور اس کو مفت تقسیم کیا۔ دوسری مرتبہ سلطان عبدالعزیز رحمۃ اللہ علیہ (شاہ فہد کے والد محترم) نے علامہ سید رشید رضا مرحوم کی نگرانی میں مطبع المنار مصر سے شائع کرائی۔ اس کے بعد یہ کتاب مصر سے مسلسل چار بڑی جلدوں میں شائع ہوتی رہی ہے۔ ماضی قریب میں اس کا بہت اچھا ایڈیشن سہیل اکیڈمی لاہور نے شائع کیا ہے۔ جو مصر کے ایک اچھے ایڈیشن کا فوٹو ہے۔

تفسیر ابن کثیر کا اردو ترجمہ مشہور اہل حدیث عالم مولانا محمد جونا گڑھی مرحوم ایڈیٹر اخبار محمدی دہلی نے "تفسیر محرمی" کے نام سے کیا، جو دہلی سے تیس پاروں میں شائع ہوا۔ ۱۳۹۳ھ میں ابن کثیر اکیڈمی لاہور نے اس کا فوٹو کاپی شائع کیا ہے۔

کراچی کے مشہور اشاعتی ادارہ نور محمد کارخانہ تجارت کتب نے تفسیر ابن کثیر کا اردو ایڈیشن شائع کیا ہے۔ مگر اس پر مترجم کا نام نہیں لکھا۔

البدایہ والنہایہ | امام ابن کثیر کی دوسری اہم اور مقبول تصنیف البدایہ والنہایہ ہے۔ حجم کے اعتبار سے سب سے زیادہ ضخیم کتاب ہے۔ کتاب کا موضوع تاریخ ہے۔ یہ عرب مؤرخین کے دستور کے مطابق ابتدائے آفرینش سے ۶۷۰ھ تک کے واقعات پر مشتمل ہے۔ یہ کتاب تاریخ اسلامی کا ایک بہت ہی اہم اور قابل اعتماد ماخذ ہے۔

اس کتاب کو سب سے پہلے سعودی عرب کے فرمانروا سلطان عبدالعزیز آل سعود (شاہ فہد کے والد محترم) نے ۴ جلدوں میں شائع کر کے مفت تقسیم کیا تھا۔ اب دوسرا ایڈیشن بہتر صورت میں چھپا ہے۔

وفات | شعبان ۷۴۰ھ میں حافظ ابن کثیر نے وفات پائی اور دمشق کے مشہور مقبرہ الصوفیہ میں دفن ہوئے۔

۱۔ ہندوستان میں اہل حدیث کی علمی خدمات ص ۲۸

۲۔ تذکرۃ الحفاظ